

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्री शतकोटिरामचरितान्तर्गत श्रीमदानन्दरामायणे वाल्मिकीये मनोहरकाण्डे

॥ श्रीरामकवचम् ॥

This document has been prepared by*

Sunder Kidāmbi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः
॥ श्रीरामकवचम् ॥

अगस्तिरुवाच

आजानुबाहुमरविन्ददळायताक्ष-

माजन्मशुद्धरस हास मुखप्रसादम्।

श्यामं गृहीतशरचापमुदाररूपम्

रामं सराममभिराममनुस्मरामि ॥ १ ॥

श्रुणु वक्ष्याम्यहं सर्वं सुतीक्ष्ण मुनिसत्तम।

श्रीरामकवचं पुण्यं सर्वकाम प्रदायकम् ॥ २ ॥

अद्वैतानन्दचैतन्य शुद्धसत्त्वैकलक्षणः।

बहिरन्तः सुतीक्ष्णात्र रामचन्द्रः प्रकाशते ॥ ३ ॥

तत्त्वविद्यार्थिनो नित्यं रमन्ते चित्सुखात्मनि।

इति रामपदेनासौ परब्रह्माभिधीयते ॥ ४ ॥

जय रामेति यन्नाम कीर्तयन्नभिवर्णयेत्।

सर्वपापैर्विनिर्मुक्तो याति विष्णोः परं पदम् ॥ ५ ॥

श्रीरामेति परं मन्त्रं तदेव परमं पदम्।

तदेव तारकं विद्धि जन्ममृत्युभयापहम्।

श्री रामेति वदन् ब्रह्मभावमाप्नोत्यसम्शयम् ॥ ६ ॥

ओं अस्य श्रीरामकवचस्य अगस्त्य ऋषिः।

अनुष्टुप् छन्दः।

सीतालक्ष्मणोपेतः श्रीरामचन्द्रो देवता।

श्री रामचन्द्र प्रसादसिद्धयर्थं जपे विनियोगः ॥

अथध्यानं प्रवक्ष्यामि सर्वाभीष्ट फलप्रदम्।
नीलजीमूतसङ्काशं विद्युद्वर्णाम्बरावृतम् ॥ १ ॥

कोमलाङ्गं विशालाक्षं युवानमतिसुन्दरम्।
सीतासौमित्रिसहितं जटामकुटधारिणम् ॥ २ ॥

सासितूणधनुर्बाणपाणिं दानवमर्दनम्।
यदा चोरभये राजभये शत्रुभये तथा ॥ ३ ॥

ध्यात्वा रघुपतिं युद्धे कालानलसमप्रभम्।
चीरकृष्णाजिनधरं भस्मोद्धूकितविग्रहम् ॥ ४ ॥

आकर्णाकृष्टसशर कोदण्डभुजमण्डितम्।
रणे रिपून् रावणादीन् तीक्ष्णमार्गणवृष्टिभिः ॥ ५ ॥

संहरन्तं महावीरं उग्रमैन्द्ररथस्थितम्।
लक्ष्मणादौर्महावीरैर्वृतं हनुमदादिभिः ॥ ६ ॥

सुग्रीवादौर्महावीरैः शैलवृक्षकरोद्यतैः।
वेगात्करालहुङ्कारैः भुग्भुक्कारमहारवैः ॥ ७ ॥

नवद्विः परिवादद्विः समरे रावणं प्रति।
श्रीराम शत्रुसङ्घान्मे हन मर्दय खादय ॥ ८ ॥

भूतप्रेतपिशाचादीन् श्रीरामाशु विनाशय।
एवं ध्यात्वा जपेद्रामकवचं सिद्धिदायकम् ॥ ९ ॥

सुतीक्ष्ण वज्रकवचं श्रुणुवक्ष्याम्यहं शुभम्।
श्रीरामः पातु मे मूर्ध्नि पूर्वे च रघुवंशजः ॥ १० ॥

दक्षिणे मे रघुवरः पश्चिमे पातु पावनः।
उत्तरे मे रघुपतिः भालं दशरथात्मजः ॥ ११ ॥

भ्रुवोर्दूर्वादळश्यामः तयोर्मध्ये जनार्दनः।
श्रोत्रं मे पातु राजेन्द्रो दृशौ राजीवलोचनः ॥ १२ ॥

घ्राणं मे पातु राजर्षिः कण्ठं मे जानकीपतिः।
कर्णमूले खरध्वंसी भालं मे रघुवल्लभः ॥ १३ ॥

जिह्वां मे वाक्पतिः पातु दन्तवल्यौ रघूत्तमः।
ओष्ठौ श्रीरामचन्द्रो मे मुखं पातु परात्परः ॥ १४ ॥

कण्ठं पातु जगद्वन्द्यः स्कन्धौ मे रावणान्तकः।
धनुर्बाणधरः पातु भुजौ मे वालिमर्दनः ॥ १५ ॥

सर्वाण्यङ्गुलि पर्वणि हस्तौ मे राक्षसान्तकः।
वक्षो मे पातु काकुत्स्थः पातु मे हृदयं हरिः ॥ १६ ॥

स्तनौ सीतापतिः पातु पार्श्वे मे जगदीश्वरः।
मध्यं मे पातु लक्ष्मीशो नभिं मे रघुनायकः ॥ १७ ॥

कौसल्येयः कटिं पातु पृष्ठं दुर्गतिनाशनः।
गुह्यं पातु हृषीकेशः सक्थिनी सत्यविक्रमः ॥ १८ ॥

ऊरु शार्ङ्गधरः पातु जानुनी हनुमत्प्रियः।
जङ्घे पातु जगद्व्यापी पादौ मे ताटिकान्तकः ॥ १९ ॥

सर्वाङ्गं पातु मे विष्णुः सर्वसन्धीननामयः।
ज्ञानेन्द्रियाणि प्राणादीन् पातु मे मधुसूदनः ॥ २० ॥

पातु श्रीरामभद्रो मे शब्दादीन्विषयानपि।
द्विपदादीनि भूतानि मत्सम्बन्धीनि यानि च ॥ २१ ॥

जामदग्न्य महादर्पदळनः पातु तानि मे।
सौमित्रिपूर्वजः पातु वागादीनीन्द्रियाणि च ॥ २२ ॥

रोमाङ्कुराण्यशेषाणि पातु सुग्रीवराज्यदः।
वाङ्मनोबुद्ध्यहङ्कारैः ज्ञानाज्ञानकृतानि च ॥ २३ ॥

जन्मान्तर कृतानीह पापानि विविधानि च।
तानि सर्वाणि दग्ध्वाशु हरकोदण्डखण्डनः ॥ २४ ॥

पातु मां सर्वतो रामः शार्ङ्गबाणधरः सदा।
इति श्रीरामचन्द्रस्य कवचं वज्रसम्मितम् ॥ २५ ॥

गुह्यात् गुह्यतमं दिव्यं सुतीक्ष्ण मुनिसत्तमः।
यः पठेत् श्रुणुयाद्वापि श्रावयेद्वा समाहितः ॥ २६ ॥

स याति परमं स्थानं रामचन्द्र प्रसादतः।
महापातकयुक्तो वा गोघ्नो वा भ्रूणहा तथा ॥ २७ ॥

श्रीरामचन्द्रकवचपठनात् शुद्धिमाप्नुयात्।
ब्रह्महत्यादिभिः पापैः मुच्यते नात्र संशयः ॥ २८ ॥

॥ इति श्रीरामकवचं समाप्तम् ॥